



Kunsill
tal-Unjoni Ewropea

Brussell, 9 ta' Settembru 2022
(OR. en)

12260/22

Fajl Interistituzzjonali:
2022/0284(NLE)

ECOFIN 853
UEM 214
FIN 902

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	9 ta' Settembru 2022
lil:	Segretarjat Ġenerali tal-Kunsill
Nru dok. Cion:	COM(2022) 469 final
Suġġett:	Proposta għal DEĊIŻJONI TA' IMPLIMENTAZZJONI TAL-KUNSILL dwar l-approvazzjoni tal-valutazzjoni tal-pjan għall-irkupru r-reżiljenza tan-Netherlands

Id-delegazzjonijiet isibu meħmuż id-dokument COM(2022) 469 final.

Mehmuż: COM(2022) 469 final



IL-KUMMISSJONI
EWROPEA

Brussell, 8.9.2022
COM(2022) 469 final

2022/0284 (NLE)

Proposta għal

DEĊIŻJONI TA' IMPLIMENTAZZJONI TAL-KUNSILL

**dwar l-approvazzjoni tal-valutazzjoni tal-pjan għall-irkupru r-reżiljenza tan-
Netherlands**

{SWD(2022) 292 final}

Proposta għal

DEĊIŻJONI TA' IMPLIMENTAZZJONI TAL-KUNSILL

dwar l-approvazzjoni tal-valutazzjoni tal-pjan għall-irkupru r-reżiljenza tan-Netherlands

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra r-Regolament (UE) 2021/241 tal-Parlament Ewropew u tal-Kunsill tat-12 ta' Frar 2021 li jstabbilixxi l-Faċilità għall-Irkupru u r-Reżiljenza¹ u b'mod partikulari l-Artikolu 20 tiegħu,

Wara li kkunsidra l-proposta mill-Kummissjoni Ewropea,

Billi:

- (1) It-tifqigħa tal-COVID-19 kellha impatt ta' tfixkil fuq l-ekonomija tan-Netherlands. Fl-2019, il-prodott domestiku gross (PDG) *per capita* tan-Netherlands kien ta' 149,8 % tal-medja tal-Unjoni. Il-PDG reali tan-Netherlands naqas bi 3,9 % fl-2020 u żdied b'0,8 % b'mod kumulattiv fl-2020 u fl-2021. Aspetti li ilhom jeżistu b'impatt fuq il-prestazzjoni ekonomika fuq terminu medju jinkludu żbilanċi makroekonomiċi relatati ma' dejn privat għoli u surplus għoli fil-kont kurrenti, distorsjonijiet fis-suq tad-djar, popolazzjoni li qed tixjieħ, sfidi ambjentali u tal-enerġija kif ukoll is-segmentazzjoni tas-suq tax-xogħol.
- (2) Fid-9 ta' Lulju 2019, fl-20 ta' Lulju 2020 u fit-12 ta' Lulju 2022 il-Kunsill għamel ir-rakkomandazzjonijiet lin-Netherlands fil-kuntest tas-Semestru Ewropew. Il-Kunsill irrakkomanda lin-Netherlands biex inaqqsu l-predispożizzjoni favur id-dejn għall-unitajiet domestiċi u d-distorsjonijiet fis-suq tad-djar, biex jiżguraw li t-tieni pilastru tas-sistema tal-pensjonijiet ikun aktar trasparenti, aktar ġust bejn il-ġenerazzjonijiet u aktar reżiljenti għax-xokkijiet u biex jimplimentaw politiki biex jizdied l-introjt disponibbli tal-unitajiet domestiċi. Barra minn hekk, gie rrakkomandat lin-Netherlands biex inaqqsu l-inċentivi għal dawk li jaħdmu għal rashom mingħajr impjegati filwaqt li jippromwovu l-protezzjoni soċjali adegwata għal dawk li jaħdmu għal rashom, jindirizzaw l-impjiegi indipendenti fittizji u jnaqqsu l-inċentivi biex jintużaw impjiegi flessibbli u temporanji. Gie rrakkomandat ukoll lin-Netherlands biex isahħu t-tagħlim komprensiv tul il-ħajja, itaffu l-impatt soċjali u fuq l-impjiegi tal-kriżi tal-COVID-19, jindirizzaw in-nuqqas ta' haddiema u ta' hili, u jsahħu l-opportunitajiet ta' titjib tal-hili u ta' taħriġ mill-ġdid, b'mod partikolari ta' dawk fil-margini tas-suq tax-xogħol u tal-persuni inattivi. Gie rrakkomandat lin-Netherlands biex jantiċipaw u jrawmu l-

¹ ĠU L 57, 18.2.2021, p. 17-75.

investiment pubbliku u privat u biex jiffokaw l-investiment fuq it-tranzizzjoni ekoloġika u digitali, (b'mod partikolari l-hiliet digitali). Il-Kunsill irrakkomanda wkoll li tinghata spinta lill-investimenti komplementari fl-infrastruttura tan-network tal-enerġija u li jiġu ssimplifikati aktar il-proċeduri għall-ghoti ta' permessi għall-enerġija rinnovabbli, li tittejjeb l-effiċjenza enerġetika, b'mod partikolari fil-bini, u li jiġu aċċellerati l-investimenti fit-trasport sostenibbli u l-agrikoltura sostenibbli. Barra minn hekk ġie rrakkomandat lin-Netherlands biex jiżguraw reżiljenza fis-sistema tas-saħħa inkluż billi jiġu indirizzati n-nuqqasijiet tal-forza tax-xogħol u l-użu ta' għodod tal-e-Saħħa. Barra minn hekk, ġie rrakkomandat li jiġu żgurati supervizjoni u infurzar effettivi tal-qafas kontra l-ħasil tal-flus. Ġie rrakkomandat lin-Netherlands biex iseġwu pożizzjoni fiskali ta' appoġġ fl-2022. Fl-aħħar nett, in-Netherlands ġew mistiedna biex jiżguraw li t-tkabbir tan-nefqa kurrenti ffinanzjata nazzjonalment fl-2023 tkun konformi ma' pożizzjoni ta' politika ġeneralment newtrali, filwaqt li jqisu t-tkomplija tal-appoġġ temporanju u mmirat lejn l-unitajiet domestiċi u d-ditti l-aktar vulnerabbli għaž-żidiet fil-prezzijiet tal-enerġija u għan-nies li jaħarbu mill-Ukrajna. Wara li vvalutat il-progress fl-implimentazzjoni ta' dawn ir-rakkomandazzjonijiet speċifiċi għall-pajjiż fid-data tal-preżentazzjoni tal-pjan għall-irkupru u r-reżiljenza (recovery and resilience plan, "RRP"), il-Kummissjoni tikkonstata li r-rakkomandazzjoni dwar il-pożizzjoni fiskali fl-2022 ġiet implimentata b'mod shiħ. Seħħ progress sostanzjali fir-rigward tar-rakkomandazzjonijiet dwar l-investimenti fir-riċerka orjentata lejn il-missjonijiet, l-ippjanar aggressiv tat-taxxa kif ukoll dwar il-mitigazzjoni tal-impatt ekonomiku u soċjali tal-kriżi tal-COVID-19.

- (3) Fit-23 ta' Mejju 2022, il-Kummissjoni ppubblikat rieżami fil-fond skont l-Artikolu 5 tar-Regolament (UE) Nru 1176/2011 tal-Parlament Ewropew u tal-Kunsill² għan-Netherlands. L-analiżi tal-Kummissjoni wasslitha biex tikkonkludi li n-Netherlands qed jesperjenzaw żbilanċi makroekonomiċi, b'mod partikolari vulnerabbiltajiet li huma relatati ma' dejn privat għoli u surplus kbir fil-kont kurrenti, li għandhom rilevanza transfruntiera.
- (4) Ir-Rakkomandazzjoni tal-Kunsill dwar il-politika ekonomika taż-Żona tal-Euro³ rrakkomandat lill-Istati Membri taż-Żona tal-Euro biex jieħdu azzjoni, inkluż permezz tal-RRPs tagħhom, biex fost l-oħrajn, ikomplu jużaw u jikkoordinaw il-politiki fiskali nazzjonali biex jirfdu b'mod effettiv irkupru sostenibbli u inklużiv. Ir-rakkomandazzjoni tal-Kunsill irrakkomandat ukoll lill-Istati Membri taż-Żona tal-Euro biex jippromwovu politiki li jindirizzaw l-ippjanar aggressiv tat-taxxa, jiżguraw politiki attivi effettivi tas-suq tax-xogħol, isahħu s-sistemi inklużivi tal-edukazzjoni u t-taħriġ ta' kwalità, jiżviluppaw u jadattaw fejn meħtieġ is-sistemi tal-protezzjoni soċjali, jimmonitorjaw l-effettività tal-pakketti ta' appoġġ għall-politika favur il-kumpaniji u jsahħu l-oqfsa istituzzjonali nazzjonali biex jindirizzaw l-ostakli għall-investiment u r-riallokazzjoni tal-kapital. Fl-aħħar nett, ir-Rakkomandazzjoni tal-Kunsill irrakkomandat li tiġi żgurata l-istabbiltà makrofinanzjarja, li jinżammu l-kanali ta' kreditu u li titkompla l-ħidma fuq l-Unjoni Bankarja u fuq l-euro digitali.
- (5) Fit-8 ta' Lulju 2022, in-Netherlands ipprezentaw l-RRP nazzjonali tagħhom lill-Kummissjoni, f'konformità mal-Artikolu 18(1) tar-Regolament (UE) 2021/241. Din il-

² Ir-Regolament (UE) Nru 1176/2011 tal-Parlament Ewropew u tal-Kunsill tas-16 ta' Novembru 2011 dwar il-prevenzjoni u l-korrezzjoni tal-iżbilanċi makroekonomiċi (ĠU L 306, 23.11.2011, p. 25).

³ Ir-Rakkomandazzjoni tal-Kunsill tal-5 ta' April 2022 dwar il-politika ekonomika taż-Żona tal-Euro 2022/C 153/01

preżentazzjoni segwiet proċess ta' konsultazzjoni, imwettaq f'konformità mal-qafas ġuridiku nazzjonali, bl-involvement ta' awtoritajiet lokali u reġjonali, shab soċjali, organizzazzjonijiet tas-soċjetà ċivili, organizzazzjonijiet taż-żgħażaġh u partijiet ikkonċernati rilevanti oħrajn. Is-sjieda nazzjonali tal-RRPs tinfed l-implimentazzjoni b'suċċess u l-impatt dejjiemi tagħhom fil-livell nazzjonali, u l-kredibbiltà fil-livell Ewropew. Skont l-Artikolu 19 tar-Regolament (UE) 2021/241, il-Kummissjoni vvalutat ir-rilevanza, l-effettività, l-effiċjenza u l-koerenza tal-RRP, f'konformità mal-linji gwida ta' valutazzjoni stabbiliti fl-Anness V ta' dan ir-Regolament.

- (6) L-RRPs jenhtieg li jsegwu l-oġettivi ġenerali tal-Faċilità għall-Irkupru u r-Reziljenza stabbilita bir-Regolament (UE) 2021/241 (il-“Faċilità”) u tal-Istrument tal-Unjoni Ewropea għall-Irkupru stabbilit bir-Regolament tal-Kunsill (UE) 2020/2094 sabiex jiġi appoġġat l-irkupru wara l-kriżi tal-COVID-19. Huma jenhtieg li jippromwovu l-koeżjoni ekonomika, soċjali u territorjali tal-Unjoni billi jikkontribwixxu għas-sitt pilastri msemmija fl-Artikolu 3 tar-Regolament (UE) 2021/241.
- (7) L-implimentazzjoni tal-RRPs tal-Istati Membri tikkostitwixxi sforz ikkoordinat li jinvolvi riformi u investimenti fl-Unjoni kollha. Permezz ta' implimentazzjoni kkoordinata u simultanja u l-implimentazzjoni ta' proġetti transfruntieri u multinazzjonali, dawn ir-riformi u l-investimenti se jsaħħu lil xulxin b'mod reċiproku u jġibu effetti konsegwenzjali pożittivi fl-Unjoni. Għaldaqstant, madwar terz tal-impatt tal-Faċilità fuq it-tkabbir u l-holqien tax-xogħol tal-Istati Membri se jiġi minn effetti konsegwenzjali minn Stati Membri oħrajn.

Rispons ibbilanċjat li jikkontribwixxi għas-sitt pilastri

- (8) F'konformità mal-Artikolu 19(3), il-punt (a) tar-Regolament (UE) 2021/241 u mal-Anness V, il-kriterju 2.1 tiegħu, l-RRP jirrappreżenta fil-biċċa l-kbira (il-Klassifikazzjoni A) rispons komprensiv u bbilanċjat b'mod adegwat għas-sitwazzjoni ekonomika u soċjali, u b'hekk jikkontribwixxi b'mod xieraq għas-sitt pilastri kollha msemmijin fl-Artikolu 3 ta' dan ir-Regolament, filwaqt li jqis l-isfidi speċifiċi għall-Istat Membru kkonċernat u l-allokazzjoni finanzjarja għalih.
- (9) L-RRP jinkludi miżuri li jikkontribwixxu għas-sitt pilastri kollha, b'għadd ta' komponenti li jindirizzaw diversi pilastri simultanjament. Approċċ bhal dan jgħin biex jiżgura li kull pilastru jiġi indirizzat b'mod komprensiv u koerenti. L-RRP jiffoka b'mod qawwi fuq it-tranżizzjoni ekoloġika b'miżuri relatati mal-enerġija u l-klima. Il-miżuri biex tiġi stimulata enerġija aktar sostenibbli, inkluża zieda fil-produzzjoni tal-idroġenu ekoloġiku u biex jitneħħew l-ostakli għall-iżvilupp tal-enerġija mir-riħ lil hinn mill-kosta, huma mistennija li jippromwovu t-tranżizzjoni ekoloġika. Dan huwa appoġġat ukoll mill-iżvilupp u l-użu ta' bastimenti b'emissjonijiet żero u l-iżvilupp ta' trasport tal-ajru newtrali għall-klima. L-RRP għandu wkoll l-għan li jirrestawra l-bijodiversità u jnaqqas id-depożiti tan-nitroġenu, li huma waħda mill-isfidi ambjentali ewlenin li qed jiffaċċjaw in-Netherlands. L-RRP huwa mistenni li jikkontribwixxi b'mod komprensiv għall-pilastru diġitali, b'miżuri li jippromwovu teknoloġiji innovattivi u ħiliet diġitali. Il-modernizzazzjoni tat-teknoloġija tal-informazzjoni fl-amministrazzjoni pubblika, inkluża l-ġudikatura, flimkien ma' miżuri għall-edukazzjoni diġitali u l-e-Saħħa jappoġġaw it-thaffif tat-tranżizzjoni diġitali.
- (10) Diversi komponenti fl-RRP għandhom il-potenzjal li jrawmu tkabbir intelligenti u sostenibbli, f'konformità mal-Istrateġija Industrijali għall-Ewropa. L-RRP fih sensiela ta' miżuri, inklużi riformi fis-swieq tad-djar u tax-xogħol, li huma mfassla biex itejbu l-produttività u t-tkabbir fuq terminu medju u twil. L-RRP jipprevedi t-tishih tal-

koeżjoni soċjali permezz ta' miżuri strutturali fis-suq tax-xogħol kif ukoll fis-sistemi tal-edukazzjoni u tal-pensjonijiet. Il-miżuri rilevanti fil-qasam tal-edukazzjoni u t-taħriġ jinkludu miżuri li jsaħħu r-rilevanza tal-edukazzjoni primarja u sekondarja, b'mod partikolari permezz tal-użu ta' riżorsi diġitali. Fl-aħħar nett, biex jittaffew ix-xokkijiet avversi u jkun hemm rispons aħjar għall-kriżijiet, l-RRP fih azzjonijiet li huma mistennija jikkontribwixxu għar-reżiljenza tas-sistema tal-kura tas-saħħa inkluż ir-riskju ta' nuqqas akut ta' riżorsi umani fis-settur tal-kura.

Indirizzar tal-isfidi kollha jew ta' subsett sinifikanti ta' sfidi identifikati fir-rakkomandazzjonijiet speċifiċi għall-pajjiż

- (11) F'konformità mal-Artikolu 19(3), il-punt (b) tar-Regolament (UE) 2021/241 u mal-Anness V, il-kriterju 2.2 tiegħu, l-RRP huwa mistenni li jikkontribwixxi biex jiġu indirizzati b'mod effettiv l-isfidi kollha jew subsett sinifikanti tagħhom (il-Klassifikazzjoni A) identifikati fir-rakkomandazzjonijiet rilevanti speċifiċi għall-pajjiż indirizzati lin-Netherlands, inklużi l-aspetti fiskali tagħhom u r-rakkomandazzjonijiet magħmula skont l-Artikolu 6 tar-Regolament (UE) Nru 1176/2011, jew l-isfidi identifikati f'dokumenti rilevanti oħra adottati uffiċjalment mill-Kummissjoni fil-kuntest tas-Semestru Ewropew.
- (12) L-RRP jinkludi miżuri li jappoġġaw l-investimenti fit-tranzizzjonijiet ekoloġiċi u diġitali, u b'hekk jikkontribwixxi biex jiġu indirizzati r-rakkomandazzjonijiet speċifiċi għall-pajjiż relatati. Fir-rigward tat-tranzizzjoni diġitali, l-RRP jinkludi miżuri li jippromwovu r-riċerka u l-innovazzjoni li għandhom l-għan li jingranaw l-investimenti privati fl-intelligenza artifiċjali (IA) u fit-teknoloġija kwantistika. L-RRP fih ukoll miżuri biex jintefgħu investimenti fit-tranzizzjoni ekoloġika, inkluż billi jitneħħew l-ostakli għall-iżvilupp ta' parks eoliċi fuq il-baħar, jiġi appoġġat l-idroġenu ekoloġiku u billi tiġi stimulata l-introduzzjoni ta' pompi tas-shana. Barra minn hekk, l-użu ta' kapacità addizzjonali minn sorsi ta' enerġija rinnovabbli huwa appoġġat mill-“Ligi dwar l-Enerġija”, riforma komprensiva li tipprovdi l-qafas legali għall-investimenti meħtieġa mill-operaturi tas-sistema biex jimmodifikaw il-grilja sabiex jakkomodaw iż-żieda mistennija fit-trażmissjoni tal-enerġija ġġenerata minn sorsi ta' enerġija rinnovabbli. It-tranzizzjoni lejn ġenerazzjoni u użu tal-enerġija nadifa u effiċjenti hija msahħa aktar minn pakkett ta' riformi ta' ekoloġizzazzjoni fiskali li għandhom l-għan li jinfluwenzaw l-imġiba taċ-ċittadini u n-negozji lejn l-appoġġ tat-tranzizzjoni ekoloġika. Barra minn hekk, pakkett finanzjarju sostanzjali huwa ddedikat għall-miżuri li jtejbu l-effiċjenza enerġetika tal-bini.
- (13) L-RRP jinkludi żewġ investimenti li huma ddedikati direttament għall-mitigazzjoni tal-impatt u l-kawżi ewlenin tal-emissjonijiet tan-nitroġenu. Dawn il-miżuri huma mistennija li jkollhom impatt pożittiv fuq l-irkupru tal-bijodiversità u li jappoġġaw it-tranzizzjoni lejn agrikoltura aktar sostenibbli fin-Netherlands. Barra minn hekk, l-RRP jinkludi investimenti u riformi importanti biex jiġi appoġġat it-trasport sostenibbli bit-triq, bil-ferrovija, bl-ajru u bl-ilma. L-RRP huwa mistenni jtejjeb il-provvista tal-akkomodazzjonijiet bl-għan li jċekken b'mod speċjali n-nuqqas ta' djar affordabbli. Ir-riforma tal-pensjonijiet inkluża fl-RRP għandha l-għan li tindirizza l-vulnerabbiltajiet ewlenin tat-tieni pilastru tas-sistema tal-pensjonijiet f'termini ta' ġustizzja interġenerazzjonali, trasparenza u reżiljenza għax-xokkijiet.
- (14) L-RRP fih diversi miżuri mmirati lejn it-tisħiħ tas-suq tax-xogħol, u b'hekk jindirizza s-CSRs rilevanti. L-ewwel nett, il-kombinazzjoni ta' diversi riformi tax-xogħol inkluża l-introduzzjoni ta' assigurazzjoni obligatorja tad-diżabilità u miżuri biex jiġi

indirizzat l-impjegi indipendenti fittizji huma mistennija li jikkontribwixxu għat-tnaqqis tal-inċentivi għall-persuni li jaħdmu għal rashom mingħajr impjegati u li joħolqu kundizzjonijiet ekwivalenti ta' kompetizzjoni bejn il-ħaddiema li jaħdmu għal rashom u l-impjegati. It-tieni, l-RRP jinkludi investimenti li għandhom l-għan li jikkontribwixxu għat-tishih ta' opportunitajiet għat-titjib tal-hiliet u ta' taħriġ mill-ġdid. It-tielet, l-RRP jikkontribwixxi biex jiġi indirizzat in-nuqqas ta' professjonisti fit-teknoloġija tal-informazzjoni u tal-komunikazzjoni (information and communication technology, ICT) billi jinvesti fil-kapaċità digitali tal-għalliema u tal-istudenti f'livelli differenti tas-sistema edukattiva, kif ukoll billi jiffinanzja r-riċerka postgradwatorja u postdottorali fl-IA u t-teknoloġija kwantistika. L-RRP jinkludi wkoll investimenti li huma mistennija jikkontribwixxu kontra n-nuqqas ta' riżorsi umani fis-settur tal-kura fi żminijiet ta' krizijiet tas-saħħa permezz tal-istabbiliment ta' riżerva nazzjonali ta' eks professjonisti tal-kura tas-saħħa u biż-żieda tal-kapaċità tal-kura intensiva. Barra minn hekk, miżuri oħra għandhom l-għan li jippermettu kura tas-saħħa remota permezz tal-użu ta' e-Servizzi u li jsaħħu l-iskambju tad-*data* bejn l-istituzzjonijiet tas-saħħa u għar-riċerka.

- (15) L-RRP jinkludi diversi riformi li għandhom l-għan li jindirizzaw b'mod aktar effettiv l-ippjanar aggressiv tat-taxxa, b'mod partikolari, permezz tal-introduzzjoni ta' taxxa minn ras il-għajn fuq dividendi, imgħax u pagamenti ta' royalties lil ġurizdizzjonijiet b'taxxa baxxa u f'sitwazzjonijiet li jikkostitwixxu abbuż tat-taxxa skont ir-regolamenti Netherlandiżi ta' kontra l-abbuż. B'mod komplementari għall-miżuri reċenti dwar il-ġlieda kontra l-ħasil tal-flus, huma inkluzi miżuri fl-RRP li għandhom l-għan li jżidu l-ostakli għall-kriminali biex jaħslu l-flus u jsaħħu l-kapaċità ta' investigazzjoni u prosekuzzjoni.
- (16) L-RRP jipprovdi bażi tajba għal aktar riformi fis-suq tad-djar u tax-xogħol, investimenti addizzjonali fl-iżvilupp tal-hiliet inkluzi l-hiliet digitali, b'mod partikolari għal dawk fil-marġini tas-suq tax-xogħol u dawk inattivi.
- (17) Ir-rakkomandazzjonijiet relatati mar-rispons immedjat tal-politika fiskali għall-pandemija jistgħu jitqiesu li jaqgħu barra mill-kamp ta' applikazzjoni tal-RRP Netherlandiż, minkejja li n-Netherlands ġeneralment wiegħbu b'mod adegwat u suffiċjenti għall-htieġa immedjata li l-ekonomija tiġi appoġġata permezz ta' mezzi fiskali fl-2020, fl-2021 u fl-2022, f'konformità mal-klawżola liberatorja ġenerali tal-Patt ta' Stabbiltà u Tkabbir.
- (18) L-RRP jinkludi gabra vasta ta' riformi u investimenti li jsaħħu lil xulxin u li jikkontribwixxu biex jiġu indirizzati b'mod effettiv l-isfidi ekonomiċi u soċjali kollha jew subsett sinifikanti minnhom deskritti fir-rakkomandazzjonijiet speċifiċi għall-pajjiż indirizzati lin-Netherlands mill-Kunsill fis-Semestru Ewropew fl-2019, fl-2020 u fl-2022, b'mod partikolari fil-qasam tat-tranżizzjoni ekoloġika, digitali u enerġetika, is-sistema tal-pensjonijiet, is-suq tax-xogħol, is-suq tad-djar, l-ippjanar aggressiv tat-taxxa u l-kura tas-saħħa.
- (19) Meta jindirizza l-isfidi msemmija hawn fuq, l-RRP huwa mistenni li jikkontribwixxi wkoll għall-korrezzjoni tal-iżbilanċi, identifikati fir-rakkomandazzjonijiet magħmula skont l-Artikolu 6 tar-Regolament (UE) Nru 1176/2011 fl-2019, 2020 u 2022, li n-Netherlands qed jesperjenzaw, b'mod partikolari fir-rigward ta' vulnerabbiltajiet relatati ma' dejn privat għoli u surplus kbir fil-kont kurrenti.

Kontribuzzjoni għall-potenzjal tat-tkabbir, għall-holqien tal-impjiegi u għar-reżiljenza ekonomika, soċjali u istituzzjonali

- (20) F'konformità mal-Artikolu 19(3), il-punt (c) tar-Regolament (UE) 2021/241 u mal-Anness V, il-kriterju 2.3 tiegħu, l-RRP huwa mistenni li jkollu impatt kbir (il-Klassifikazzjoni A) fuq it-tishih tal-potenzjal tat-tkabbir, il-holqien tal-impjiegi u r-reżiljenza ekonomika, soċjali u istituzzjonali tan-Netherlands, filwaqt li jikkontribwixxi għall-implimentazzjoni tal-Pilastru Ewropew tad-Drittijiet Soċjali, inkluż permezz tal-promozzjoni ta' politiki għat-tfal u ż-żgħażaġh, u fuq il-mitigazzjoni tal-impatt ekonomiku u soċjali tal-kriżi tal-COVID-19, u b'hekk itejjeb il-koeżjoni ekonomika, soċjali u territorjali u l-konvergenza fl-Unjoni.
- (21) Is-simulazzjonijiet mis-servizzi tal-Kummissjoni juru li l-RRP, flimkien mal-bqija tal-miżuri tal-Istrument tal-Unjoni Ewropea għall-Irkupru għandu l-potenzjal li jżid il-PDG tan-Netherlands b'0,4 sa 0,6 % sal-2026, mingħajr l-inklużjoni tal-impatt pożittiv possibbli tar-riformi strutturali, li jista' jkun sostanzjali. L-RRP huwa mistenni wkoll li jikkontribwixxi sa ċertu punt għall-impjiegi. L-aktar effetti pożittivi sinifikanti u persistenti fuq it-tkabbir u l-produttività fuq terminu medju sa twil huma mistennija li jirriżultaw minn miżuri relatati mal-edukazzjoni, ir-riċerka u l-iżvilupp u d-digitalizzazzjoni tal-ekonomija Netherlandiża kif ukoll minn riformi fis-swieq tal-enerġija u tax-xogħol.
- (22) L-RRP jippreżenta pakkett ta' riformi u investimenti fl-edukazzjoni u jinkludi leġislazzjoni ġdida dwar is-suq tax-xogħol. Dawn huma mistennija jindirizzaw xi sfidi f'dawn l-oqsma, li jikkontribwixxu b'modi differenti għall-implimentazzjoni tal-Pilastru Ewropew tad-Drittijiet Soċjali. B'mod partikolari, ir-riformi tas-suq tax-xogħol huma mistennija jikkontribwixxu għal kundizzjonijiet ekwi bejn l-impjegati u dawk li jaħdmu għal rashom permezz ta' miżuri biex jitnaqqas l-impjeg indipendenti fittizju u biex tittejjeb il-kopertura tal-protezzjoni soċjali tal-persuni li jaħdmu għal rashom. Ir-riżorsi addizzjonali għall-edukazzjoni huma mistennija li jkunu ta' benefiċċju għaż-żgħażaġh, b'investimenti li għandhom l-għan li jtejbu l-hiliet digitali tal-istudenti u tal-ghalliema u li jiżviluppaw soluzzjonijiet tal-IA għall-proċess tat-tagħlim. Il-koeżjoni soċjali hija mistennija wkoll li tittejjeb permezz tar-riformi fis-suq tad-djar stabbiliti fl-RRP u l-investimenti għal akkomodazzjoni affordabbli u fl-effiċjenza enerġetika.
- (23) Il-miżuri li jappoġġaw it-tranzizzjonijiet ekoloġiċi u digitali huma mistennija li jikkontribwixxu għar-reżiljenza, l-innovazzjoni u s-sostenibbiltà fin-Netherlands. B'mod partikolari, l-investimenti għad-digitalizzazzjoni ulterjuri tal-amministrazzjoni pubblika u tal-logistika huma mistennija li jżidu r-reżiljenza. Ir-riformi li jincentivaw id-dekarbonizzazzjoni tal-ekonomija, l-investimenti fil-produzzjoni tal-enerġija rinnovabbli u l-effiċjenza enerġetika huma mistennija li jappoġġaw it-tranzizzjoni ekoloġika u jnaqqsu l-vulnerabbiltajiet li jirriżultaw mid-dipendenza fuq l-enerġija fossili minn barra l-pajjiż, u b'hekk jikkontribwixxu għar-reżiljenza. Ir-riforma tat-tieni pilastru tas-sistema tal-pensjonijiet hija mistennija li tikkontribwixxi fir-reżiljenza għax-xokkijiet tal-fondi tal-pensjonijiet. Barra minn hekk, ir-reżiljenza istituzzjonali hija appoġġata minn miżuri biex jiġu indirizzati kwistjonijiet ta' ppjanar aggressiv tat-taxxa u biex jiġi migġieled b'mod effettiv il-ħasil tal-flus.
- (24) Il-miżuri mmirati lejn it-titjib tal-infrastruttura digitali u l-mobilità sostenibbli huma mistennija li jsaħħu l-konvergenza u l-koeżjoni territorjali. L-investimenti fil-ferroviji u l-mobilità intelligenti jkopru t-territorju kollu u huma mistennija jsaħħu l-

integrazzjoni tan-networks tat-trasport. L-investimenti biex jitlejbu l-hiliet digitali huma mistennija jappoġġaw il-koeżjoni territorjali billi jippermettu lil aktar membri tas-soċjetà jaħsdu l-benefiċċji tal-arrangamenti tax-xogħol li ma għadhomx marbutin mal-spazji fiżiċi ta' uffiċċji fil-bliet.

Il-prinċipju “la tagħmilx hsara sinifikanti”

- (25) F'konformità mal-Artikolu 19(3), il-punt (d) tar-Regolament (UE) 2021/241 u mal-Anness V, il-kriterju 2.4 tiegħu, l-RRP huwa mistenni jżgura li l-ebda miżura għall-implimentazzjoni ta' riformi u proġetti ta' investimenti inklużi fl-RRP ma tagħmel hsara sinifikanti lill-oġġettivi ambjentali (il-Klassifikazzjoni A) fis-sens tal-Artikolu 17 tar-Regolament (UE) 2020/852 tal-Parlament Ewropew u tal-Kunsill⁴ (il-prinċipju “la tagħmilx hsara sinifikanti”).
- (26) F'konformità mal-gwida teknika pprovduta fl-Avviż tal-Kummissjoni intitolata “Gwida teknika dwar l-applikazzjoni tal-prinċipju ‘la tagħmilx hsara sinifikanti’ skont ir-Regolament dwar il-Faċilità għall-Irkupru u r-Reżiljenza”⁵, in-Netherlands ipprovdew ġustifikazzjoni li l-miżuri kollha inklużi fl-RRP tagħha ma jagħmlu l-ebda hsara sinifikanti lil xi oġġettivi ambjentali. Inqas, attenzjoni partikolari lill-miżuri li l-impatt tagħhom fuq l-oġġettivi ambjentali jimmerita skrutinju mill-qrib. F'dan ir-rigward, in-Netherlands ipprovdew evidenza sostanzjali u jipprevedu l-implimentazzjoni ta' azzjonijiet ta' mitigazzjoni biex tiġi evitata hsara sinifikanti, li jenhtieg li tkun minqas fl-istadji importanti u l-miri rilevanti. Dan jikkonċerna, b'mod partikolari, l-investiment għall-“Energija Ekoloġika tal-Idroġenu”, li jirrigwarda l-produzzjoni u l-użu tal-idroġenu ekoloġiku, kif ukoll l-investimenti fir-rigward tal-bastimenti tan-navigazzjoni interna u tal-baħar - “Energija mir-Riħ lil Hinn mill-Kosta” u t-“tranżizzjoni tal-enerġija fis-settur tal-passaġġi fuq l-ilma intern, il-proġett dwar Servizzi b'Emissjonijiet Żero (Zero Emission Services, ZES)”.

Kontribut għat-tranżizzjoni ekoloġika inkluża l-bijodiversità

- (27) F'konformità mal-Artikolu 19(3), il-punt (e) tar-Regolament (UE) 2021/241 u mal-Anness V, il-kriterju 2.5 tiegħu, l-RRP fih miżuri li jikkontribwixxu bil-kbir (il-Klassifikazzjoni A) għat-tranżizzjoni ekoloġika, inkluża l-bijodiversità, jew biex jiġu indirizzati l-isfidi li jirriżultaw minnha. Il-miżuri li jappoġġaw l-oġġettivi klimatiċi jammontaw għal ammont li jirrappreżenta 47,8 % tal-allokkazzjoni totali tal-RRP ikkalkulata f'konformità mal-metodoloġija stabbilita fl-Anness VI ta' dan ir-Regolament. F'konformità mal-Artikolu 17 ta' dan ir-Regolament, l-RRP huwa konsistenti mal-informazzjoni inkluża fil-Pjan Nazzjonali għall-Energija u l-Klima 2021-2030.
- (28) L-RRP jinkludi investimenti li huma mistennija jagħtu kontribut sinifikanti għall-oġġettivi tad-dekarbonizzazzjoni u tat-tranżizzjoni tal-enerġija kif stabbiliti fil-Pjan Nazzjonali għall-Energija u l-Klima tan-Netherlands, u b'hekk jikkontribwixxu għall-mira klimatika tal-Unjoni għall-2030. L-RRP jippromwovi l-użu ta' sorsi ta' enerġija rinnovabbli permezz ta' appoġġ għal investimenti sinifikanti għall-iżvilupp ta' parks eoliċi lil hinn mill-kosta. Il-miżura “enerġija mir-riħ lil hinn mill-kosta” tiffoka fuq l-ispejjeż tad-dhul u tal-integrazzjoni li huma prerekwiziti għall-varar ta' dawn il-parks,

⁴ Ir-Regolament (UE) 2020/852 tal-Parlament Ewropew u tal-Kunsill tat-18 ta' Ġunju 2020 dwar l-istabbiliment ta' qafas biex jiġi ffaċilitat l-investiment sostenibbli, u li jemenda r-Regolament (UE) 2019/2088 (ĠU L 198, 22.6.2020, p. 13).

⁵ ĠU C 58, 18.2.2021, p. 1.

bhall-iżgurar tas-sikurezza tat-tbajhir, it-titjib tan-natura u l-protezzjoni tal-ispeċijiet kif ukoll l-integrazzjoni mal-grilja u l-ekosistema fuq l-art. L-RRP jinkludi wkoll investimenti fir-riċerka u l-iżvilupp (R&Ż) kif ukoll sforzi fl-innovazzjoni li jappoġġaw it-tkabbir tal-produzzjoni tal-idroġenu rinnovabbli bħala mezz biex jiġu ddekarbonizzati l-industrija u l-avjazzjoni. Fid-dawl tal-effiċjenza enerġetika, l-investimenti li għandhom l-għan li jillimitaw il-konsum tal-enerġija tal-bini u jeliminaw gradwalment l-installazzjonijiet tal-enerġija u tat-tishin li jaħdmu bil-fjuwils fossili jhaffu t-triq lejn it-tnaqqis tal-emissjonijiet tas-CO₂ tal-bini. Bl-investiment “Il-varar ta’ proġetti godda ta’ kostruzzjoni”, l-RRP jgħin biex il-viċinati residenzjali jsiru aktar reżiljenti għall-konsegwenzi tat-tibdil fil-klima. F’termini ta’ tranzizzjoni ambjentali, l-RRP huwa mistenni li jikkontribwixxi direttament għall-ippreservar tal-bijodiversità permezz ta’ investimenti fir-restawr taż-żoni ta’ Natura 2000 permezz tal-“Programm tan-Natura” u l-“Iskema ta’ Għajnuna għar-Riabilitazzjoni tal-Irziezet tal-Majjali”. Fl-aħħar nett, l-RRP jinkludi investimenti apposta biex jappoġġaw it-tranzizzjoni lejn mobilità nadifa u sostenibbli permezz ta’ investimenti li jvarjaw minn bastimenti tan-navigazzjoni interna b’emissjonijiet żero għal sinjali tat-toroq intelligenti sal-introduzzjoni tas-Sistema Ewropea tal-Ġestjoni tat-Traffiku Ferrovarju (European Rail Traffic Management System, ERMTS).

- (29) L-investimenti huma kkomplementati u msaħħa minn pakkett wiesa’ ta’ riformi strutturali tal-enerġija li jfittxu li jincentivaw lin-negozji u lill-unitajiet domestiċi biex jagħmlu t-tranzizzjoni lejn sorsi tal-enerġija sostenibbli. Il-“Ligi dwar l-Enerġija” hija mistennija tipprovdi l-qafas legali meħtieġ li jippermetti li l-investimenti minn operaturi tas-sistema jimmodifikaw il-grilja biex jakkomodaw iż-żieda fil-provvista tal-enerġija rinnovabbli. Barra minn hekk, l-att huwa mistenni jissimplifika l-proċeduri tal-ghoti u tal-implimentazzjoni tal-permessi għall-proġetti tal-enerġija rinnovabbli. Il-“Ligi dwar l-Enerġija” u l-“Introduzzjoni u l-issikkar fl-imposti tas-CO₂ għall-industrija” huma mistennija jiffaċilitaw id-dekarbonizzazzjoni tal-industrija billi jabolixxu l-eżenzjonijiet mit-taxxa għal setturi b’emissjonijiet għoljin u jiddefinixxu prezz minimu għall-emissjonijiet tas-CO₂ mill-industrija fil-każ li l-prezz stabbilit mill-Iskema Ewropea għan-Negozjar ta’ Emissjonijiet (Emissions Trading System, ETS) jaqa’ taħt ċertu livell limitu. Għabra oħra ta’ riformi hija mistennija tnaqqas l-emissjonijiet tas-CO₂ mit-trasport bit-triq u bl-ajru. Ir-“Riforma tat-Tassazzjoni fuq il-Karozzi” li tinkludi l-introduzzjoni ta’ taxxa fuq il-kilometraġġ u t-tneħħija gradwali tal-eżenzjonijiet tal-VAT għall-vannijiet li jaħdmu bil-fjuwils fossili, u ż-“Żieda fit-Taxxa għall-Ivvjaġġar bl-Ajru”, għandhom l-għan li jillimitaw il-mobilità mhaddma minn fjuwils fossili.

Kontribut għat-tranzizzjoni diġitali

- (30) F’konformità mal-Artikolu 19(3), il-punt (f) tar-Regolament (UE) 2021/241 u mal-Anness V, il-kriterju 2.6 tiegħu, l-RRP fih miżuri li jikkontribwixxu fil-biċċa l-kbira (il-Klassifikazzjoni A) għat-tranzizzjoni diġitali jew għall-indirizzar tal-isfidi li jirriżultaw minnha. Il-miżuri li jappoġġaw l-oġettivi diġitali jammontaw għal ammont li jirrappreżenta 25,6 % tal-allokazzjoni totali tal-RRP ikkalkulata f’konformità mal-metodoloġija stabbilita fl-Anness VII tar-Regolament (UE) 2021/241.
- (31) Il-miżuri fl-RRP jikkontribwixxu biex jiġu indirizzati l-isfidi ffaċċjati min-Netherlands relatati mat-tranzizzjoni diġitali. B’mod partikolari, biex jiġu indirizzati kwistjonijiet relatati mal-kongestjoni tat-traffiku, l-RRP jinkludi miżuri biex jittejbu s-sistemi ta’ ġestjoni tat-traffiku kif ukoll biex jiġu diġitalizzati l-proċessi loġistiċi. Rigward in-nuqqas strutturali ta’ professjonisti b’hiliet speċjalizzati fl-ICT, l-RRP fih miżuri biex

jissahhu l-kapaċitajiet diġitali tal-istudenti u tal-ghalliema f'livelli differenti tas-sistema edukattiva kif ukoll programm ta' boroż ta' studju fil-qasam tal-intelligenza artifiċjali.

- (32) Ir-riformi u l-investimenti fl-RRP huma mistennija li jikkontribwixxu għat-tranżizzjoni diġitali fin-Netherlands anki f'oqsma oħra. L-RRP jikkontribwixxi għad-diġitalizzazzjoni ulterjuri tal-amministrazzjoni pubblika permezz ta' riforma biex tissaħħaħ it-trasparenza tal-gvern ċentrali u servizzi pubbliċi oħra billi jiffacilita l-aċċess diġitali għad-dokumenti, kif ukoll investimenti fid-diġitalizzazzjoni tas-sistema ġudizzjarja u fit-titjib tas-sistemi tal-IT tal-gvern ċentrali. Barra minn hekk, l-RRP għandu l-ghan li jaċċellera l-iżvilupp ta' applikazzjonijiet ta' teknoloġija kwantistika u jistabbilixxi network għal attivitajiet ta' riċerka u negozju relatati mal-computing kwantistiku. Miżuri ulterjuri li jappoġġaw it-teknoloġiji innovattivi jinkludu investimenti fl-użu aktar mifrux tas-sistemi tal-intelligenza artifiċjali fl-ekonomija.
- (33) Id-diġitalizzazzjoni hija indirizzata wkoll bħala tema trażversali billi jintużaw soluzzjonijiet diġitali bħala parti minn miżuri fl-RRP biex jgħinu biex jintlaħqu l-oġettivi klimatiċi, inkluż permezz tad-diġitalizzazzjoni tat-trasport. Bl-istess mod, l-RRP jinkludi miżuri li jappoġġaw id-diġitalizzazzjoni tal-edukazzjoni u tal-e-Saħha.

Impatt dejjiemi

- (34) F'konformità mal-Artikolu 19(3), il-punt (g) tar-Regolament (UE) 2021/241 u mal-Anness V, il-kriterju 2.7 tiegħu, l-RRP huwa mistenni li fil-biċċa l-kbira jkollu impatt dejjiemi fuq in-Netherlands (il-Klassifikazzjoni A).
- (35) Bħala parti mill-RRP tagħha, in-Netherlands qed jindirizzaw strutturalment il-karatteristiċi tas-sistema tat-taxxa li kienet tintuża għall-ippjanar aggressiv tat-taxxa billi jestendu l-kopertura tat-taxxi minn ras il-ghajn fuq l-imghax, ir-royalties u d-dividendi mħallsa lil pajjizi b'taxxa baxxa. Il-miżuri inklużi fil-komponent diġitali tal-RRP huma mistennija li jwasslu għal titjib dejjiemi fl-effiċjenza tas-servizzi pubbliċi. Il-miżuri inklużi fl-RRP huma konsistenti mal-aġenda tal-gvern espressa fil-ftehim ta' koalizzjoni tiegħu għall-2021-2025. Ir-riformi ewlenin tas-suq tax-xogħol u tal-enerġija kif ukoll tas-sistema tal-pensjonijiet huma mistennija li jkollhom impatt strutturali fuq l-ekonomija lil hinn mill-iskeda ta' żmien tal-RRF.
- (36) L-investimenti diġitali u orjentati lejn it-teknoloġija fl-RRP huma mistennija li jipprovdu benefiċċji għall-ekonomija Netherlandiża fuq terminu itwal. L-investimenti orjentati lejn il-futur fid-diġitalizzazzjoni tal-ekonomija Netherlandiża, pereżempju permezz ta' użu aktar mifrux tal-IA jew tal-computing kwantistiku huma mistennija li jkollhom impatt fit-tul fuq il-kompetittività u l-produttività, filwaqt li l-investimenti li jappoġġaw l-iżvilupp tal-ħiliet diġitali huma mistennija li jikkontribwixxu biex jiġu indirizzati n-nuqqasijiet ta' professjonisti tal-ICT f'ħafna setturi tal-ekonomija fuq terminu medju. L-investimenti fil-provvista tad-djar fin-Netherlands huma mistennija wkoll li jtejbu s-suq tad-djar matul l-10 snin li ġejjin.
- (37) L-RRP fih ukoll riformi li huma ta' benefiċċju għall-ekonomija Netherlandiża fuq terminu itwal. Ir-riforma tas-sistema tal-pensjonijiet hija mistennija li tiżgura sistema tal-pensjonijiet li tibqa' valida fil-futur u reżiljenti ghax-xokkijiet għall-ġenerazzjonijiet ta' issa kif ukoll tal-futur. Ir-riforma fil-“Liġi dwar l-Enerġija” hija mistennija li jkollha impatt fit-tul fuq it-tranżizzjoni ekoloġika peress li tipprovi l-qafas legali għall-investimenti meħtieġa biex tiġi akkomodata ż-żieda mistennija fit-trażmissjoni tal-enerġija ġġenerata minn sorsi ta' enerġija rinnovabbli. L-impatt

dejjieni tal-RRP jista' jissahha ukoll permezz ta' sinerġiji bejn l-RRP u programmi oħra, inklużi dawk iffinanzjati mill-fondi tal-politika ta' koeżjoni.

Monitoraġġ u implimentazzjoni

- (38) F'konformità mal-Artikolu 19(3), il-punt (h) tar-Regolament (UE) 2021/241 u mal-Anness V, il-kriterju 2.8 tiegħu, l-arrangamenti proposti fl-RRP huma adegwati (il-Klassifikazzjoni A) biex jiżguraw monitoraġġ u implimentazzjoni effettivi tal-RRP, inklużi l-iskeda ta' żmien prevista, l-istadji importanti u l-miri, u l-indikaturi relatati.
- (39) L-RRP jippreżenta l-organizzazzjoni amministrattiva għall-implimentazzjoni tiegħu u jagħti harsa ġenerali lejn l-arrangamenti previsti ta' monitoraġġ u rapportar u jidentifika l-atturi u r-rwoli u r-responsabbiltajiet tagħhom. Id-Direttorat tal-Programm għall-RRP fil-Ministeru tal-Finanzi jaġixxi bħala l-korp ta' koordinazzjoni. Id-direttorati tal-programm f'konformità mal-ministeri għandhom il-kompitu li jimplimentaw u jimmonitorjaw ir-riformi u l-investimenti fil-qasam rispettiv tagħhom. L-istadji importanti u l-miri tal-miżuri inklużi fl-RRP huwa ppjanat li jiġu inklużi f'anness mal-pjanijiet annwali ta' diversi ministeri.
- (40) L-istadji importanti u l-miri li jakkumpanjaw il-miżuri ta' riforma u ta' investiment inklużi fl-RRP huma ċari u realistiċi u l-indikaturi proposti għal dawk l-istadji importanti u l-miri huma rilevanti, aċċettabbli u robusti. Il-miżuri inklużi fl-RRP huma appoġġati minn stadji importanti u miri mifruxin fuq il-perjodu ta' implimentazzjoni, għalkemm l-implimentazzjoni ta' għadd ta' riformi ewlenin hija ppjanata biss għall-2025 jew l-2026, filwaqt li xi investimenti kbar huma mistennja li jkollhom l-effett shih tagħhom fl-2025 u fl-2026. L-istadji importanti u l-miri huma rilevanti wkoll għal miżuri diġà kompluti li huma eligibbli skont l-Artikolu 17(2) tar-Regolament (UE) 2021/241. It-twettiq sodisfaċenti ta' dawn l-istadji importanti u l-miri fuq tul ta' żmien huwa meħtieġ sabiex tkun iġġustifikata talba għal żborż.
- (41) L-Istati Membri jenħtieġ li jiżguraw li l-appoġġ finanzjarju permezz tal-Facilità jiġi kkomunikat u rikonossut f'konformità mal-Artikolu 34 tar-Regolament (UE) 2021/241. L-appoġġ tekniku jista' jintalab permezz tal-Istrument ta' Appoġġ Tekniku stabbilit bir-Regolament (UE) 2021/240 tal-Parlament Ewropew u tal-Kunsill⁶ sabiex jassisti lill-Istati Membri fl-implimentazzjoni tal-RRPs tagħhom.

Estimi tal-prezzijiet

- (42) F'konformità mal-Artikolu 19(3), il-punt (i) tar-Regolament (UE) 2021/241 u mal-Anness V, il-kriterju 2.9 tiegħu, il-ġustifikazzjoni pprovduta fl-RRP dwar l-ammont tal-ispejjeż totali stmati tal-RRP hija sa ċertu punt raġonevoli (il-Klassifikazzjoni B) u plawżibbli, hija konformi mal-prinċipju tal-kosteffiċjenza u hija proporzjonata għall-impatt ekonomiku u soċjali nazzjonali mistenni.
- (43) In-Netherlands ġeneralment ipprovdew rendikonti ddettaljati tal-istimi tal-ispejjeż individwali għall-investimenti u r-riformi bi spiża assoċjata inkluż fl-RRP. Il-valutazzjoni tal-ispejjeż turi li l-biċċa l-kbira tal-ispejjeż fl-RRP huma raġonevoli u plawżibbli. L-evidenza li tappoġġa l-istimi tal-ispejjeż tipprovdi spjegazzjoni raġonevoli tal-motivaturi ewlenin tal-ispejjeż tal-miżuri proposti, minkejja li l-grad u l-profondità tal-evidenza pprovduta jvarjaw minn miżura għal oħra. Fil-biċċa l-kbira,

⁶ Ir-Regolament (UE) 2021/240 tal-Parlament Ewropew u tal-Kunsill tal-10 ta' Frar 2021 li jistabbilixxi Strument ta' Appoġġ Tekniku (ĠU L 57, 18.2.2021, p. 1).

il-proġetti preċedenti, id-*data* reali dwar l-offerti jew *data* komparattiva oħra tal-ispejjeż għall-fatturi ewlenin tal-ispejjeż ġew ippreżentati biex iservu bħala punt ta' riferiment għall-istimi tal-ispejjeż. F'xi każijiet, id-dettalji dwar il-metodoloġija u s-suppożizzjonijiet użati biex isiru l-estimi tal-ispejjeż huma limitati, u dan ifixkel valutazzjoni pożittiva shiha tal-istimi tal-ispejjeż. In-Netherlands ipprovdew ukoll dokumentazzjoni ta' sostenn iddettaljata għall-biċċa l-kbira tat-miżuri bħala bażi għall-ġustifikazzjoni u evidenza tal-istimi tal-ispejjeż. Madankollu, għal xi miżuri, ir-rabta bejn il-ġustifikazzjoni u l-ispiża nnifisha mhijiex kompletament ċara. In-Netherlands ipprovdew biżżejjed informazzjoni u aċċertament biex jiżguraw li l-ispejjeż tal-RRP ma jkunux koperti minn finanzjament ieħor tal-Unjoni. Fl-aħħar nett, l-ispejjeż totali stmati tal-RRP huma konformi mal-prinċipju tal-kosteffiċjenza u huma proporzjonati mal-impatt ekonomiku u soċjali nazzjonali mistenni.

Harsien tal-interessi finanzjarji tal-Unjoni

- (44) F'konformità mal-Artikolu 19(3), il-punt (j) tar-Regolament (UE) 2021/241 u mal-Anness V, il-kriterju 2.10 tiegħu, l-arranġamenti proposti fl-RRP u l-miżuri addizzjonali li jinsabu f'din id-Deċiżjoni huma adegwati (il-Klassifikazzjoni A) sabiex jipprevjenu, jidentifikaw u jikkoreġu l-korruzzjoni, il-frodi u l-kunflitti ta' interess meta jintużaw il-fondi pprovduti skont dan ir-Regolament, u l-arranġamenti huma mistennija li jevitaw b'mod effettiv il-finanzjament doppju skont dan ir-Regolament u programmi oħrajn tal-Unjoni. Dan huwa minghajr preġudizzju għall-applikazzjoni ta' strumenti u għodod oħra għall-promozzjoni u l-infurzar tal-konformità mad-dritt tal-Unjoni, inkluż għall-prevenzjoni, l-identifikazzjoni u l-korrezzjoni tal-korruzzjoni, il-frodi u l-kunflitti ta' interess, u għall-protezzjoni tal-baġit tal-Unjoni f'konformità mar-Regolament (UE, Euratom) 2020/2092 tal-Parlament Ewropew u tal-Kunsill⁷.
- (45) Is-sistema ta' kontroll u l-arranġamenti proposti fl-RRP tan-Netherlands huma bbażati fuq proċessi u strutturi robusti użati fil-qafas nazzjonali eżistenti. L-atturi u r-rwoli u r-responsabbiltajiet tagħhom għat-tweġġ tal-kompiti ta' kontroll intern huma deskritti b'mod ċar fl-RRP. Hemm il-pjan li jiġi assenjat Direttorat tal-Programm apposta għall-RRF fil-Ministeru tal-Finanzi bħala l-korp ta' koordinazzjoni, u bħala tali għandu r-responsabbiltà għall-protezzjoni tal-interessi finanzjarji tal-Unjoni. Permezz ta' sottodikjarazzjonijiet, il-korpi ta' implimentazzjoni, bħall-ministeri, l-aġenziji jew il-konsorzji għandhom jikkonfermaw il-protezzjoni tal-interessi finanzjarji tal-Unjoni u l-validità tad-*data* rrapportata dwar l-istadji importanti u l-miri. Dawn is-sottodikjarazzjonijiet għandhom jiġu vverifikati u ffirmati mid-direttorati tal-affarijiet ekonomiċi finanzjarji ta' kull ministeru. L-awtorità tal-awditjar "auditdienst rijk", servizz indipendenti fil-Ministeru tal-Finanzi, għandha twettaq awditi regolari tas-sistemi ta' ġestjoni u kontroll, inkluż ittestjar sostantiv.
- (46) Is-sistema ta' kontroll u arranġamenti rilevanti oħra, inkluż għall-ġbir u d-disponibbiltà tal-kategoriji standardizzati kollha ta' *data* stabbiliti fl-Artikolu 22(2) il-punt (d) tar-Regolament (UE) 2021/241, huma adegwati fir-rigward tal-prevenzjoni, id-detezzjoni u l-korrezzjoni tal-korruzzjoni, il-frodi, il-kunflitt ta' interess meta jintużaw il-fondi u biex jiġi evitat il-finanzjament doppju skont ir-Regolament (UE) 2021/241 u programmi oħra tal-Unjoni. Barra minn hekk, jenhtieg li jiġi stabbilit

⁷ Ir-Regolament (UE, Euratom) 2020/2092 tal-Parlament Ewropew u tal-Kunsill tas-16 ta' Diċembru 2020 dwar regim ġenerali ta' kondizzjonalità għall-protezzjoni tal-baġit tal-Unjoni (GU L 433 I, 22.12.2020, p. 1).

stadju importanti għall-iżvilupp ta' sistema ta' repożitorju ċentrali li għandha taħzen l-informazzjoni kollha biex jintlaħqu l-istadji importanti u l-miri kif ukoll biex tingabar u tinhażen id-*data* kollha u jkun hemm aċċess għaliha, kif stabbilit fl-Artikolu 22(2), il-punt (d) tar-Regolament (UE) 2021/241. Dan l-istadju importanti jenħtieġ li jitlesta qabel ma ssir l-ewwel talba ta' pagament.

- (47) Il-kapaċità amministrattiva tas-servizzi ċentrali inkarigati mill-implimentazzjoni u mill-koordinazzjoni tal-RRP, jiġifieri d-Direttorat tal-Programm fil-Ministeru tal-Finanzi, il-korp tal-awditjar u d-direttorati ekonomiċi finanzjarji tal-ministeri settorjali involuti jkunu adegwati biex iwettqu r-rwoli u l-kompiti previsti tagħhom. Ġew inkluzi żewġ stadji importanti fir-rigward tal-adozzjoni formali tal-mandat legali tal-korp ta' koordinazzjoni u tal-awditjar involut fl-implimentazzjoni tar-Regolament (UE) 2021/241. Dan l-istadju importanti jenħtieġ li jitlesta qabel ma ssir l-ewwel talba ta' pagament.

Koerenza tal-RRP

- (48) F'konformità mal-Artikolu 19(3), il-punt (k) tar-Regolament (UE) 2021/241 u mal-Anness V, il-kriterju 2.11 tiegħu, l-RRP jinkludi fil-biċċa l-kbira (il-Klassifikazzjoni A) miżuri għall-implimentazzjoni ta' riformi u proġetti ta' investiment pubbliku li jirrappreżentaw azzjonijiet koerenti.
- (49) L-RRP ippreżentat min-Netherlands huwa koerenti, b'riformi u investimenti konsistenti u li jsaħhu lil xulxin, u sinerġiji bejn il-komponenti differenti. L-RRP jinkludi riformi u proġetti ta' investiment pubbliku li jirrappreżentaw azzjonijiet koerenti. Is-sitt komponenti jistrutturaw l-investimenti u r-riformi u juru sew ir-relazzjoni tematika u l-interkonnessjonijiet tagħhom. Il-koerenza hija żgurata fil-komponenti, b'investimenti li jakkumpanjaw ir-riformi rilevanti kif ukoll bejn il-komponenti differenti fl-RRP. Il-komponenti jirriflettu l-ambizzjoni generali tal-RRP biex tingħata spinta lill-progress fit-tranżizzjoni doppja għall-irkupru mill-kriżi tal-COVID-19.

Ugwaljanza

- (50) L-RRP fih miżuri li huma mistennija li jgħinu lin-Netherlands jindirizzaw l-isfidi fil-qasam tal-ugwaljanza bejn il-ġeneri u l-opportunitajiet indaqs għal kulhadd. Il-komponent digitali fih tliet miżuri li għandhom l-għan li jtejbu l-ugwaljanza bejn il-ġeneri fis-settur billi jiffaċilitaw il-partecipazzjoni tan-nisa fis-suq tax-xogħol. Il-miżuri tas-suq tax-xogħol li jnaqqsu d-differenzi istituzzjonali bejn daww li jaħdmu għal rashom u l-impjegati għandhom l-għan li joħolqu kundizzjonijiet ekwivalenti u jikkontribwixxu għat-trawwim ta' opportunitajiet indaqs. Xi miżuri li jindirizzaw l-inugwaljanzi fl-edukazzjoni jinkludu appoġġ imsaħħaħ għall-iskejjel bi studenti minn sfondi soċjo-ekonomiċi żvantaġġati biex jiġi miġġieled it-telf tal-apprendiment bħala riżultat tal-pandemija tal-COVID-19. L-appoġġ għaž-żgħažagħ, inkluż minn gruppi vulnerabbli, huwa mistenni wkoll li jikkontribwixxi għal aktar opportunitajiet indaqs permezz ta' attivitajiet ta' taħriġ u gwida għall-karriera.

Awtovalutazzjoni tas-sigurtà

- (51) In-Netherlands ipprovde awtavalutazzjoni qasira tas-sigurtà f'konformità mal-Artikolu 18(4), il-punt (g) tar-Regolament (UE) 2021/241 bħala parti mill-miżura ta' investiment "IT Rivoluzzjonarja". Din il-miżura tikkonċerna r-revizjoni tas-sistemi tal-kompjuter interni tal-Ministeru tad-Difiża. Dan jinkludi s-salvagwardji ta-

ċibersigurtà rilevanti f'konformità mal-liġi tal-Unjoni u dik nazzjonali. L-RRP ma jinkludix investimenti fil-5G jew f'networks ta' kapacità għolja hafna.

Il-proġetti transfruntieri u multinazzjonali

- (52) L-RRP fih għadd ta' miżuri ta' investiment b'dimensjoni transfruntiera sinifikanti. Ma hemm l-ebda proġett implimentat b'mod kongunt ma' pajjiżi oħra, iżda diversi proġetti huma mistennija li jkollhom effetti kollaterali pożittivi fuq Stati Membri oħra, bhall-investiment tal-“Avjazzjoni fi Tranżizzjoni” li għandu l-għan li jnaqqas l-emissjonijiet mill-avjazzjoni, u s-Sistema Ewropea tal-Ġestjoni tat-Traffiku Ferrovarju li għandha l-għan li tallinja s-sistema ta' monitoraġġ ferrovjarju mal-istandard Ewropew għall-protezzjoni u l-kontroll tal-ferroviji.

Proċess ta' konsultazzjoni

- (53) L-ewwel kunċett tal-RRP gie ppubblikat fit-28 ta' Marzu 2022. Matul il-proċess ta' konsultazzjoni sussegwenti, intalbu pariri u informazzjoni mill-partijiet ikkonċernati rilevanti. Dan kien jinkludi laqgħat mal-awtoritajiet pubbliċi (il-municipalitajiet, il-provinċji, il-bordijiet tal-ilma (jiġifieri l-organizzazzjonijiet responsabbli mill-ġestjoni tal-ilma fin-Netherlands)), is-sħab soċjali u l-organizzazzjonijiet li jaħdmu biex jippromwovu l-ugwaljanza bejn il-ġeneri u l-opportunitajiet indaqs għal kulhadd. Barra minn hekk, giet ippubblikata konsultazzjoni online fejn iċ-ċittadini setghu jagħtu kontribut dwar l-ewwel kunċett tal-RRP Netherlandiż. Il-konsultazzjonijiet mal-partijiet ikkonċernati wasslu għal xi emendi fl-RRP, bhas-sostituzzjoni tal-miżura għall-“Ixprunar tal-pompi tas-sħana ibridi” (Stimulating hybrid heat pumps) bil-miżura għas-“Sussidju tal-Investiment għall-Energija Sostenibbli u l-Iffrankar tal-Energija” (Investment Subsidy for Sustainable Energy and Energy Saving, ISDE), b'reazzjoni għall-kummenti mill-koawtoritajiet. Sabiex tiġi żgurata s-sjieda mill-atturi rilevanti, huwa kruċjali li jiġu involuti l-awtoritajiet lokali u l-partijiet ikkonċernati kollha inkwistjoni, inklużi s-sħab soċjali, matul l-implimentazzjoni tal-investimenti u r-riformi inklużi fl-RRP.

Valutazzjoni pożittiva

- (54) Wara l-valutazzjoni pożittiva tal-Kummissjoni dwar l-RRP Netherlandiż, bil-konstatazzjoni li l-RRP jikkonforma b'mod sodisfaċenti mal-kriterji għall-valutazzjoni stabbiliti fir-Regolament (UE) 2021/241, f'konformità mal-Artikolu 20(2) u mal-Anness V ta' dan ir-Regolament, din id-Deciżjoni jenhtieg li tistabbilixxi r-riformi u l-proġetti ta' investiment meħtieġa għall-implimentazzjoni tal-RRP, l-istadji importanti, il-miri u l-indikaturi rilevanti, u l-ammont magħmul disponibbli mill-Unjoni għall-implimentazzjoni tal-RRP fil-forma ta' appoġġ finanzjarju mhux ripagabbli.

Kontribuzzjoni finanzjarja

- (55) L-ispiza totali stmata tal-RRP tan-Netherlands hija ta' EUR 4 708 293 000. Billi l-RRP jikkonforma b'mod sodisfaċenti mal-kriterji għall-valutazzjoni stabbiliti fir-Regolament (UE) 2021/241 u, barra minn hekk, billi l-ammont tal-ispiza totali stmata tal-RRP hija oghla mill-kontribuzzjoni finanzjarja massima disponibbli għan-Netherlands, il-kontribuzzjoni finanzjarja allokata għall-RRP tan-Netherlands jenhtieg li tkun daqs l-ammont totali tal-kontribuzzjoni finanzjarja disponibbli għan-Netherlands.
- (56) F'konformità mal-Artikolu 11(2) tar-Regolament (UE) 2021/241, il-kalkolu tal-kontribuzzjoni finanzjarja massima għan-Netherlands gie aġġornat fit-30 ta' Ġunju 2022. Għaldaqstant, f'konformità mal-Artikolu 23(1) ta' dan ir-Regolament, jenhtieg li

issa jkun disponibbli ammont għan-Netherlands li ma jaqbiżx il-kontribuzzjoni finanzjarja massima msemmija fl-Artikolu 11(1), il-punt (a) ta' dan ir-Regolament għal impenn legali sal-31 ta' Diċembru 2022, u jenhtieg li jsir disponibbli ammont li ma jaqbiżx il-kontribuzzjoni finanzjarja massima aġġornata kkalkulata f'konformità mal-Artikolu 11(2) ta' dan ir-Regolament għal impenn legali mill-1 ta' Jannar 2023 sal-31 ta' Diċembru 2023.

- (57) L-appoġġ li jrid jiġi pprovdut irid jiġi ffinanzjat minn self mill-Kummissjoni f'isem l-Unjoni fuq il-bażi tal-Artikolu 5 tad-Deċiżjoni tal-Kunsill (UE, Euratom) 2020/2053⁸. L-appoġġ jenhtieg li jithallas f'pagamenti parzjali ladarba n-Netherlands ikunu ssodisfaw b'mod sodisfaċenti l-istadji importanti u l-miri rilevanti identifikati fir-rigward tal-implimentazzjoni tal-RRP.
- (58) Din id-Deċiżjoni jenhtieg li tkun mingħajr preġudizzju għall-eżitu ta' kull proċedura marbuta mal-ghoti ta' fondi tal-Unjoni skont kull programm ieħor tal-Unjoni hlief skont il-Faċilità jew għal proċeduri relatati ma' distorsjonijiet fl-operat tas-suq intern li jistgħu jitwettqu, b'mod partikolari skont l-Artikoli 107 u 108 tat-Trattat dwar il-Funzjonament tal-Unjoni Ewropea. Din ma twarrabx il-htieġa li l-Istati Membri jinnotifikaw każijiet ta' għajjnuna potenzjali mill-Istat lill-Kummissjoni skont l-Artikolu 108 ta' dak it-Trattat,

ADOTTA DIN ID-DEĊIŻJONI:

Artikolu 1

Approvazzjoni tal-valutazzjoni tal-RRP

Il-valutazzjoni tal-RRP tan-Netherlands fuq il-bażi tal-kriterji previsti fl-Artikolu 19(3) tar-Regolament (UE) 2021/241 hija approvata.

Ir-riformi u l-proġetti ta' investiment permezz tal-RRP, l-arranġamenti u l-iskeda ta' żmien għall-monitoraġġ u l-implimentazzjoni tal-RRP, inklużi l-istadji importanti u l-miri rilevanti, l-indikaturi rilevanti relatati mat-twettiq tal-istadji importanti u l-miri previsti, u l-arranġamenti biex il-Kummissjoni ttipprovi aċċess shih għad-data sottostanti rilevanti huma stabbiliti fl-Anness ta' din id-Deċiżjoni.

Artikolu 2 Kontribuzzjoni finanzjarja

1. L-Unjoni għandha tqiegħed għad-dispożizzjoni tan-Netherlands kontribuzzjoni finanzjarja fil-forma ta' appoġġ mhux ripagabbli li jammonta għal EUR 4 707 063 471⁹. L-ammont ta' EUR 3 929 409 575 għandu jkun disponibbli biex jiġi impenjat legalment sal-31 ta' Diċembru 2022. Ammont ieħor ta' EUR 777 653 896 għandu jkun disponibbli biex jiġi impenjat legalment mill-1 ta' Jannar 2023 sal-31 ta' Diċembru 2023.
2. Il-Kummissjoni għandha tagħmel il-kontribuzzjoni finanzjarja tal-Unjoni disponibbli għan-Netherlands fi hlasijiet parzjali f'konformità mal-Anness. Il-Kummissjoni tista'

⁸ Id-Deċiżjoni tal-Kunsill (UE, Euratom) 2020/2053 tal-14 ta' Diċembru 2020 dwar is-sistema tar-riżorsi proprji tal-Unjoni Ewropea u li tħassar id-Deċiżjoni 2014/335/UE, Euratom (GU L 424, 15.12.2020, p. 1).

⁹ Dan l-ammont jikkorrispondi għall-allokazzjoni finanzjarja wara t-tnaqqis tas-sehem proporzjonali tan-Netherlands tal-ispejjeż tal-Artikolu 6(2) tar-Regolament (UE) 2021/241, ikkalkulata f'konformità mal-metodoloġija tal-Artikolu 11 ta' dan ir-Regolament.

tiżborża l-hlasijiet parzjali f'segment wieħed jew f'diversi segmenti. Id-daqs tas-segmenti għandu jkun soġġett għad-disponibbiltà tal-finanzjament.

3. Ir-rilaxx tal-pagamenti f'konformità mal-ftehim ta' finanzjament għandu jkun kundizzjonali fuq il-finanzjament disponibbli u fuq deċiżjoni mill-Kummissjoni, meħuda f'konformità mal-Artikolu 24 tar-Regolament (UE) 2021/241, li n-Netherlands jkunu laħqu b'mod sodisfaċenti l-istadji importanti u l-miri rilevanti identifikati fir-rigward tal-implimentazzjoni tal-RRP. Sabiex ikunu eliġibbli għall-hlas, in-Netherlands għandhom ilestu l-istadji importanti u l-miri sa mhux aktar tard mill-31 ta' Awwissu 2026, soġġetti għad-dhul fis-seħh tal-impenji legali msemmija fil-paragrafu 1.

Artikolu 3
Destinatarju

Din id-Deċiżjoni hija indirizzata lir-Renju tan-Netherlands.

Magħmul fi Brussell,

Għall-Kunsill
Il-President